



ప గ టి క ల లు

నిజంగా నా అంత అదృష్టహీనుడుండడు. కనననే నా
 కాశేజీ చదువు పూర్తికాకముందే మానాన్న పోయినాడు.
 ఆయన ఇంకొక్క ఏణగారం బతికుంటే బియ్యం పూర్తిచేసే
 వాణ్ణి గద! యాజుల్లాగా త్రెయినింగు పూర్తిచేసి స్కూలు
 మేష్టరు పనిలో ప్రవేశించి ఉండేవాణ్ణి గద! నిజానికి స్కూలు
 మేష్టరు పనంత సుఖం ఇంకోటి లేదు. ఏటా కొత్తపిల్లలు
 వస్తూంటారు. బోలెడన్ని శలవలు. రొమ్మలేని జీవితం. పదువు
 మర్యాదలుంటాయి. ఎప్పటికైనా హెచ్చాపై పోవచ్చు—
 ఎవడు చూశాడు? మనకింద చదువుకున్న పిల్లలో ఒక అర
 డజనుమంది గొప్పనాశ్యుతే ఇంక మనకి కావలసిందేమిటి?

చిత్రం! మానాన్న ఎన్నడూ యాభైరూపాయలు
 మించి ఏనెలా గడించలేదు. అయినా ఆయన జీవితం ఎంతో
 సుఖంగా వెళ్ళింది. ఆ జీవితంమీదే ఆయన ఇల్లుకట్టాడు. ఇళ్ళ
 స్థలాలు కొన్నాడు. వాటి నమ్మి పొలాలు కొన్నాడు. ఆయన

ఆపని చేయబట్టే ఈనాడు మాకు తలదాచుకునే టండుకు కొంపా, తినేటండుకు ఏటా నాలుగుపూట్ల గింజలూ ఉన్నాయి. లేకపోతే మాగతి ఏమై ఉండును?... ఆ మాటకు వస్తే ఇప్పుడు మాగతి ఏమయ్యేట్లు? మా సీతకు అప్పుడే పద కొండో ఏడు కూడా ప్రవేశించింది. ఎట్లాగైనా ఈ ఏడాది లోగా దాని పెళ్ళి కాకపోతే మా అమ్మ ఆత్మహత్య చేసు కుంటుంది. దాని పెళ్ళికి ఎంతలేదన్నా మూడు నాలుగువేలు ఖర్చవుతుంది. ఏ దారేపోయ్యేవాడికిచ్చినా వెయ్యి నూటపద హాల్లు కట్నం ఇవ్వాలి సీత పెళ్ళికయే ఖర్చు నేనే భరించాలి. ఈ భారం నామీద ఉన్నది. మానాన్న స్థలాలూ పొలాలూ కొన్నాడంటే ఎందుకు కొనడూ? ఆయన తన సంపాదనలో నుంచి మా బారసాలలు తప్ప ఇంకేమీ చెయ్యలేదు. తీరా బరువు మీదపడే సమయానికి దాటిపోయినాడు.

నాకేన్నా ఉద్యోగం దొరికినా బాగుండిపోను... అయినా ఏం ఉద్యోగాలు? ఎంతపెద్ద ఉద్యోగం దొరికితే నేను సీత పెళ్ళి చేసే డబ్బు ఆదా చెయ్యగలుగుతాను?... ఆ చలపతిరావుకు వచ్చినట్టు నాకూడా క్రాస్ వర్డ్ పజిల్ లో ఏ పథాలుగువేలో రావాలి అంతకన్న మరోమార్గం లేదు. ఏం? ఎందుకు రాగూడదూ? క్రాస్ వర్డ్ పజిల్ బహుమానాలు భాగ్యవంతులకే రావాలని రాసిపెట్టి ఉందా? అదృష్టం— అంతే!... నిజంగా పథాలుగువేలు వస్తే ఎంత బాగుంటుంది! అయిదారువేలు ధారాళంగా ఖర్చుచేసి సీత పెళ్ళి జంయ్ మని చేసేయ్యొచ్చు, నాలుగువేలు కట్నంపోస్తే మంచి సంబంధం రాకేంజేస్తుంది? తండ్రిపోయినా కుర్రాడు

చెల్లెలికి మంచి సంబంధమే తెచ్చాడని నలుగురూ సంతోషిస్తారు. అసలీ పథాలుగువేలలో కానీ ఖర్చుచెయ్యకూరేదు. అంత డబ్బు దగ్గిరుంటే మనకే బోలెడంత కట్నమిచ్చి ఎవరుపడితే వాళ్ళు పిల్లనిస్తారు. ఆ కట్నంతో సీత పెళ్ళి చేసేయ్యొచ్చు. ఆతరువాత దగ్గిరున్న ఈ డబ్బుతో ఇంకా క్రాస్ వర్డ్ ప్రైజులు కొట్టొచ్చు. అవసరమేతే తడవకు వెయ్యేసి రూపాయల కూపన్ను నింపిపాపితే సరి; రాక చస్తుందా ఫస్టు ప్రైజు?...

సీత పెళ్ళికోసం అమ్మ నన్ను పెళ్ళి చేసుకోమంటుంది. నాకు నా అత్తవారిచ్చే కట్నం కొంతవరకైనా సీత పెళ్ళికి అక్కరకొనుందని ఆవిడ వుద్దేశం. నాకు కట్నమిచ్చి పిల్లనెవరిస్తారు? పిల్ల అందచందాలు చూడకుండావుంటే కట్నం బాగానే వస్తుందంటుంది అమ్మ. ఆ నాగయ్యగారి కూతురు లాటి వెర్రీబాగులదాన్ని చేసుకుంటే కట్నం బాగానే యిస్తారు. కాని అటువంటి పిల్లనెట్లా చేసుకోవటం? ఆపిల్లను చూస్తే జాలేస్తుంది. కాని అటువంటిదాన్ని పెళ్లాడి కాపరం చెయ్యటంకంటే భయంకరం ఇంకేముంటుంది? అమ్మ పైకి అనదుగాని నేనా అమ్మాయిని చేసుకోవటానికి ఒప్పుకుంటే ఆవిడ చాలా సంతోషిస్తుంది. కట్నాలవిషయం వచ్చినప్పుడల్లా 'ఆ నాగయ్యగారు ఆయిదువేలు కట్నం ఇవ్వటాని కూడా సిద్ధంగావున్నారు. ఎవరికొట్టే నేతిలోపడుతుందో గాని' అంటుందమ్మ.

ఆడవాళ్ళ మనస్సులెంత విచిత్రంగా ఉనిచేస్తాయో! సీతని డబ్బుగల వెర్రీబాగులవాడికో, ముసలాడికో ఇచ్చి

చెయ్యటానికి ఒప్పునుంటే నిక్షేపంగా, కానీ ఖర్చు మనకు తగలకుండా పెళ్ళయిపోతుంది. కాని అటువంటి ఆలోచనకు అమ్మ ఒక్కనాటికి ఒప్పుకోదు. కాని నేను వెరిబాగుల దాన్ని పెళ్ళాడి యే అయిదువేలో కట్నం పుచ్చుకుంటే ఆవిడ చాలా సంతోషిస్తుంది! ఎక్కడుందో ఈ తేడా?

ఒక్కొక్కసారి అమ్మ మాట్లాడుతుంటే ఆవిడ నా జీవితాన్ని దుర్భరం చెయ్యటానికి మాట్లాడుతున్నదా అనిపిస్తుంది. కాకపోయినా సీత పెళ్ళికిప్పుడేం ముణిగిందీ? ఇప్పుడాడపిల్లలకు పదిహేడో ఏటా, పదెనిమిదో ఏటా పెళ్ళిళ్ళు చేసేస్తున్నారుగా? సీతకూడా ఇంకో ఆరేడేళ్ళు ఆగి పెళ్ళి చేస్తే నాకెంత హాయి! ఈలోగా ఏ వుద్యోగంలో ప్రవేశించినా అప్పటికి నాలుగురాళ్ళు తెచ్చుకుంటూ వుంటాగదా! ఈలోగా తమ్ముడు, సూర్యంగాడుకూడా యేదన్నా కాస్త సంపాదనలోపడితే అప్పుడు సీత పెళ్ళిచెయ్యటం యెంత ఉసులు!... ఆ మాటకొస్తే అప్పటికి సీత పరిస్థితి ఎట్లా వుంటుందో ఎవరు చూశారు? అదృష్టం బాగుంటే అది యే సినిమాలోనైనా చేరిపోగూడదా? అదేం అంద వికారమైన పిల్లకాదే. చామనచాయయైనా కనుముక్కుతీరు గలపిల్ల. పెగా సినిమా పాటలన్నీ దంచిపాడేస్తుంది. దానికి వయసాచ్చేసరికి ఈనాటి తారలంతా పాణిపడిపోయింటారు. సీతకు మంచి చాన్సు. ఇప్పుడే సినిమా తారలు లక్షలు సంపాదిస్తున్నారు. ఇంకో ఆరేడేళ్ళకి కోట్లు సంపాదించరూ? పదేళ్ళకిందట వున్న సంపాదనతో పోలిస్తే ఈనాడు సినిమా సంపాదనలు యెంత జాస్తి! సీత సినిమా తారైతే దర్జాగా మంచి

మంచి కార్లెక్కి తిరగొచ్చు. కాని ఒకటే యిబ్బంది.... దాని సంపాదనమీద మనం బతకటం బరువైన పనిగాదు. అంత గొప్పదైపోయినాక సీత మనని ఆపేక్షగా చూస్తుందని యేమిటి? వీడు మనమీదపడి తింటున్నాడే అని అనుకుంటే. ఛీ! అటువంటి మాట పడనే కూడదు. మనుషులకు విశ్వాసం తక్కువ. 'ఒకప్పుడు వీడు మన పెళ్ళికోసం వెర్రిబాగుల పిల్లను పెళ్ళాడటానికి కూడా సిద్ధపడ్డాడే' అన్న విశ్వాసం సీతకు వుంటుందనా? ఎన్నటికీ వుండదు. దాని కార్లో యెక్కి మనం తిరుగుతున్నామన్న విషయం మటుకే అది గమనిస్తుంది. డబ్బు నిజంగా ఎంత పాపిష్టిది; అది మనుషుల్ని ఇట్టే మార్చేస్తుంది. మనం నీతికి నిలబడి మారటానికి ఒప్పుకోం గనకే మనకు డబ్బురాదు. చలమయ్యచూడరాదూ, దొంగ వ్యావారంచేసి రెండు చేతులా సంపాదించాడు; ఇంకా సంపాదిస్తున్నాడు. వెనకగా ఆయన్ని అందగూ తిట్టేవాళ్ళే. అయినా యెదుట పడ్డప్పుడు దేవుణ్ణి చూసినట్టు చూస్తారుగద! పదేళ్ళ కిందట చలమయ్య దగ్గరేముంది, బూడిదే? ఏదో అవకాశం దొరికింది. దానిమీద అల్లుకోచ్చాడు. అటువంటి అవకాశం మనకూ రావొచ్చు, ఎవరుచూశారు? మొదటి లక్ష చేర్చే దాకానే కష్టం. ఆపైన ఎన్ని లకారాలైనా వాటంతటవే చేరుతాయి. డబ్బుచేరినాక కావలసినంత కీర్తి, బోలెడంత పలుకుబడి, అంతులేని అవకాశాలు. అధికారులుకూడా మన అడుగులకు మడుగులొత్తుతారు.

మనుషుల్లోవుండే లోప మేమిటంటే వాళ్ళు అడవిలో ముత్యపుచిప్పలు వెతుకుతారు. మనిషికి అన్నింటికన్న ముఖ్యంకా కావలిసింది డగ్బాయె. ఆడపిల్లలకు పెళ్ళిళ్ళు చెయ్యాలన్నా, లాభసాటిగా దొంగ వ్యాపారం చెయ్యాలన్నా, అధికారను కూడగట్టాలన్నా, ఇంత పలుకుబడి పరువుప్రతిష్ఠలూ సంపాదించాలన్నా డబ్బులేక సాధ్యపడదాయె. డబ్బు పాపిష్టిదని తెలిసికూడా మడిగట్టుకూచుని లాభమేమిటి? ఏనాటికైనా నీళ్ళలో దిగినవాడికి ఈతవస్తుంది గాని ఒడ్డున కూచుని నీళ్ళని శాపనార్థాలు పెట్టేవాడికి ఈతేం వస్తుంది?

మనవంటివాళ్ళం డబ్బుకీబ్బంది ఎందుకు పడుతున్నామో నాకర్థమయింది. డబ్బు సంపాదించే పద్ధతులన్నీ చెడ్డవేనన్న వేదాంతం మనకు చిన్నప్పటినుంచి యెవరో నూరిపోశారు. అదే మనకొంప తీస్తున్నది. మా కామేశ్వర్రావు చూడరాదూ? అన్నిటికన్నా కళలు యెక్కువైన వంటాడు, డబ్బుకన్నాట! ఎన్ని లక్షల రూపాయలుకూడా ఒక గొప్ప పాటకూ, బొమ్మకూ, పుస్తకానికీ సమంకావుట! కామయ్య ఉత్సాహాతిశయంతో చెబుతుంటే, నాకూడా అది నిజమే అనిపించింది, చెప్పొద్దూ? కాని ఏమయింది? కిందటి నెల సీనిమా నటుడు జగన్నాథం మావూరు వచ్చినప్పుడు ఊళ్ళో కళాకారులంతా అతనిచుట్టూ చేరి మూడు రోజులపాటు రాత్రింబగళ్ళు రాంభజన చేశారు. జగన్నాథం అన్నికళల్ని గురించీ మాట్లాడాడు. ఆయనగారికి ఏ కళలోనూ ప్రవేశం లేకపోయినా మా కళాకారులు అతను చెప్పినదాని

కల్లా బుర్ర ఆడించారు. కథలు రాసేవాళ్ళు అతన్నడిగి కథ
 తెల్లారాయాలో తెలుసుకున్నారు. బేగడరాగం రెండు
 గంటలు ఆలాపన చెయ్యగల మా గోవిందశాస్త్రి సంగీతం
 గురించి జగన్నాథం చెప్పినదానికల్లా బుర్ర ఊపి తనకు ఏ
 సినిమాలోనూ సాడేఛాన్సు యిప్పించమనీ, సినిమా
 సంగీతం కష్టపడి నేర్చుకుంటాననీ ప్రాధేయపడ్డాడు. "ఛీ, ఛీ,
 నీకు సినిమా సంగీతం వెయ్యి జన్మలకూడా రాదుపో"
 అన్నాడు జగన్నాథం. గోవిందం చిన్నబుచ్చుకుని, తగ్గి
 వూరుకున్నాడు... ఏమిటో కళలుట, కళలు! ఈ బాలికబు
 ర్రతో జనం యిట్లా యెంతకాలం మోసపోతారో తెలీడు...
 మా శర్మ నిర్వచనం చేస్తాడు... కళనుంచి కళాకారుడు
 ఆనందంతప్ప యెమీ ఆశించరాదుట! ఈ మాట అనేవా
 శ్చంతా ఆరాధించే కళ లేవయ్యా అంటే ఒకప్పుడు కళాకారు
 లకు ధనధన్యాదులు సంపాదించిపెట్టినవే! ఈ యుగం
 వాళ్లకు డబ్బు చేసిపెడతున్న సినిమా కళను వచ్చేయుగం
 వాళ్ళు ఆరాధిస్తారు. ఇట్లాగే సాగిపోతుంది ఈ జీవితం.

అయినా ఈ కళలగొడవ నాకెందుకు? భగవంతుడు
 నా కే కళలోనూ ప్రవేశం ఇచ్చాడుకాదు. లేకపోతే ఈపా
 టికి ఏ సినిమానటుడో, సిక్స్-ప్లై రైటర్ అయిపోయి వేలకు
 వేలు సంపాదించును. ఎప్పటికైనా మనం వ్యాపారంచేసే
 డబ్బు సంపాదించాలి. దానికి రోజులు బాగాలేవు. గతయుద్ధ
 కాలంలో లక్షలుగడించిన లక్షణమూర్తికూడా ఆ మాటే
 అంటున్నాడు. మళ్ళీ యుద్ధంవచ్చినా బాగుండును. యుద్ధం
 వస్తే జనం చస్తారు, పట్టణాలు ధ్వంసం అవుతాయి నిజమే,

కాని ఏం చెయ్యాలి? యుద్ధం వస్తే తప్ప నా బోటివాడికి నాలుగు రాళ్ళు దొరికే ఉపాయం లేదే. కిందటి యుద్ధంలో చూడ రాదూ? ఆఖరుకు ఎందుకూ పనిరాని మా వెంకటేశ్వర్లు కూడా ఉద్యోగం సంపాదించాడుగద! ఆ యుద్ధం అయిపోయిన ఆరు నెలలకల్లా మళ్ళా వాడి ఉద్యోగం పోయింది. ఆ పోవటం పోవటం వాడికి ఇంతవరకూ ఎవరూ ఉద్యోగ మిచ్చిన పాపాన పోలేదు. అటువంటివా శ్చేందరున్నారో, మరీ జపాను యుద్ధంలో దిగాక ప్రతివాడికీ ఉద్యోగం దొరికింది. మా వూరునుంచి ఎనిమిదిమందో పదిమందో పూనా వెళ్ళారు. అదరికీ మిలిటరీ ఎకౌంట్స్ లో ఉద్యోగాలు దొరికాయి. కొందరు బాంబాయి వెళ్ళారు, కొందరు ఢిల్లీ వెళ్ళారు.

ముష్టి ఉద్యోగాలు, ఉద్యోగాల దేమిటిగాని వ్యాపారస్థులు బాగుపడ్డారు, తవుడూ చిట్టా అమ్మినవాళ్ళు కూడా రెండు చేతులా డబ్బు చేసుకుంటే! ఈసారి యుద్ధమేవస్తే నేను వ్యాపారం చేస్తాను. కిందటి యుద్ధంలో వ్యాపారస్థులు డబ్బు చేసుకోవటం కళ్ళారా చూశానుగద. మావూళ్ళో తిరప తయ్య ఇనపకొట్టుమీద ఎంత లాభాలు చేశాడు! బియ్యం మర కంట్రాక్టు తీసుకుని, ఎందుకు ఇందులో ఇరుక్కున్నానా అని ఏడిచే గణపతికి ఒక్కసారి సిరి ఎత్తుకోలా? మందుల కొట్టవాళ్ళ సంగతి వేరే చెప్పనే అక్కర్లేదూ; మళ్ళీ తప్పక యుద్ధం వచ్చేస్తుంది. ఇల్లూ పోలమూ తాకట్టు పెట్టయినా సరే మందులూ మాకులూ కొని దాచిపెట్టేస్తాను. రెటికీ రెటింపు లాభం వచ్చేస్తుంది. అది పెట్టి ఇంకా సరుకు కొనేస్తాను. వర్క్ షాప్ ఒకటి ఏర్పాటుచేస్తే దానిమీదే బోలెడంత

లాభం వస్తుంది... శాంతి, శాంతి అని కొట్టుకునేవాళ్ళను
 చూస్తే నాకు కడుపు మండిపోతుంది. వాళ్లేమిటో రాజ
 కీయాలు మాట్లాడతారేమిటి? యుద్ధమన్నది కేవలం వ్యాపార
 దృష్టితో చూడవలసిన విషయం. ఎవడిక్కావాలి రాజ
 కీయాలు? మనకేమీ రాజకీయాల సంబంధమేలేదు. యుద్ధమే
 రావాలిగాని ఏ దేశం తెచ్చిపెట్టినా మనకొకటే.

ఒక్కటే భయం—కంట్రోళ్ళు పెడతారేమోనని !
 యుద్ధంవచ్చి లక్షలు లక్షలు గడించే అవకాశం ఏర్పడ్డాక
 కంట్రోళ్ళు పెట్టటం, వాటిని ఉల్లంఘించినవారిని ఎర్రెసు
 చెయ్యటం, ఫైన్లు వెయ్యటం జైళ్ళకు పంపటం—ఇదంతా
 చాలా అన్యాయం తస్సదియ్యా, కొందరు తప్పించుకు
 తిరుగుతారు; ఆ విద్య మనకూడా తెలిస్తే బాగుణ్ణు అది
 మనకు తెలిసేలోపుగానే యుద్ధంవచ్చేసి అవకాశం కాస్తా
 జారిపోతుందేమో...

ఛీ, ఛీ; పాడు జీవితం; ఎటుతిరిగినా యేవో ప్రతి
 బంధకమే. మన అదుపులోకి రాకుండా వుండేటట్లుగా ఈ
 జీవితాన్ని యెట్లా యెవరు తయారుచేశారో తెలిస్తే బాగుణ్ణు.
 మనం వుట్టి పుణ్యానికి కూచుని వూహలలుతాంగాని చేతికి
 అందుబాటులోవున్న లక్ష్మీని అందుకోలేం. నాకు తెలిక
 అడుగుతాను, యేం వెర్రెబాగులదాన్ని చేసుకుంటే? గొప్ప
 వాళ్ళ పిల్లగదా అని మా వూళ్ళో హనుమంతయ్య కాయ
 కన్నుదాన్ని చేసుకోలా? వాడికేం తెగులొచ్చిందీ? అ త
 వారు వాడికి బోలెడుకట్నం యివ్వటంగాక, మంచి వుద్యోగం
 యిప్పించి పెట్టాడు. హనుమంతయ్య అన్నలూ తమ్ములూ

అడుక్కు తింటూనే వున్నారు; హనుమంతయ్య సంసారం మటుకు మూడుపూలూ ఆరు కాయలుగా వుంది... అయిదు వేలు కట్నంగాక నాగయ్య కూతురిపేర ఆ స్త్రీకూడా పెడతా డేమో అంతగా అయితే వ్రేమించటానికి ఆడాళ్ళు దొరక్క పోతారా? ఈ పిచ్చిమొద్దు అడ్డుపడబోయిందా? మగవాడి కేమిటి? అందులోనూ డబ్బున్న మగాడికి! అమ్మ మటుకు చాలా సంతోషిస్తుంది. మనం ఏవేషాలేసినా ఆవిడేమీ అనదు. ఇంకోళ్ళు మాత్రం యేమంటారు? మామయ్యగారి వూళ్ళో మహాలక్ష్మమ్మ కొడుకు వెర్రిబాగులవాడు. మహాలక్ష్మమ్మ కోడలు పబ్లిగా వెంకట్రామయ్యకు పిల్లల్నికనలా? యెవరన్నా, యేమన్నా అనగలిగాయా? ఆడదానికి లేని నీతి మగాడికొచ్చిందా యేం? యిదంతా ఆలోచించే అమ్మ ఈ ఆలోచన చేసింది. సరేననేస్తాను. ఎందుకొచ్చిన గుంజాటన? దీంతో అన్ని చిక్కులూ వదిలిపోతాయి సీతకు మంచి సంబంధం దొరుకుతుంది. అది మొగుడితో హాయిగా కాపరంచేస్తూ సుఖంగా వుంటుంది. నేనూ నా వెర్రిబాగుల పెళ్ళాం హాయిగా వుంటాం... యేమో, అది పెళ్ళికాగానే చచ్చిపోగూడదా? యెవడు చూశాడు? ఈ ఆడాళ్ళు వూరికెనే చస్తారు. అది చస్తే హాయిగా వెంటనే రెండో పెళ్ళి చేసుకుని అందరిలాగే హాయిగా బతకొచ్చు. నాగయ్య దాని పేరనన్నా యింత ఆస్తిరాస్తిసై బాగుణ్ణు? అదంతా దాని తదనంతరం మనకొచ్చేట్టుగా...

ఛీ, ఛీ, యేంబతుకు; ఈ వీడంతా లేకుండా యే దయామయుడన్నా ఓ వందరూపాయల నొకరీ యివ్వ

గూడదూ? వున్నదంతా తెగనమ్మి అయినా సీత పెళ్ళిభారం వదిలించేసుకుని సంపాదనమీద నిశ్చింతగా బతుకుదునే...

ఇంకో నెలరోజులపాటు చూసాను. ఉద్యోగం దొరికిందా సరేసరి; దొరకదూ, యెవరితోనూ చెప్పకుండా బ్రహ్మకపాలం లేచిపోయి బైరాగుల్లో చేరిపోతాను. ఈ దేశంలో బైరాగాలుకి తిండికి చచ్చుండదు. అయితే, అదేమంచిపని. ఆ మఠంలోనూ ఆ మఠంలోనూ కాలం వెళ్ళబుచ్చొచ్చు నిన్నూచీగా బతకొచ్చు. అంతే. ఈ భూలోకంలో ఈ పుణ్యభూమిలో బైరాగిమఠం మించిన స్వర్గం, శాంతి ధామంలేదు. బైరాగిని మించిన స్వర్గం త్రుడా లేదు నిశ్చయంగా బైరాగుల్లో చేరిపోతాను. ముమ్మాటికీ చేరిపోతాను.

— శ్రీ సమాజం
శ్రీ కాకుళం.